

۲۵ ربیع الاول ۱۴۴۷ھ / 19 ستمبر 2025ء

خصائصِ مصطفیٰ کریم

صلی اللہ تعالیٰ علیہ وعلیٰ آلہ وبارکے وسلم

(چوتھا حصہ)

مجلس علماء نظامیہ پاکستان مرکزی دفتر جامعہ نظامیہ ضویریہ
اندرون لوہاری دروازہ لاہور



گزشتہ خطبات حاصل کرنے کے لیے ویب سائٹ ملاحظہ کریں: khatbatenizamia.com یا QRcode سکین کریں:

042-37374429

0315-7374429

munpk7374429@gmail.com



مجلس علماء نظامیہ پاکستان
Join our channel



مجلس علماء نظامیہ پاکستان
Follow our Account



Jamia Nizamia Rizvia
Like our Page



Jamia Nizamia Rizvia
Like our Page



Jamia Nizamia Rizvia
Subscribe our channel

بِسْمِ اللَّهِ الرَّحْمَنِ الرَّحِيمِ

نَحْمَدُهُ وَنُصَلِّي وَنُسَلِّمُ عَلَى رَسُوْلِهِ الْكَرِيْمِ، اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ

وَمِنَ اللَّيْلِ فَتَهَجَّدْ بِهِ نَافِلَةً لَّكَ عَسَىٰ اَنْ يَّبْعَثَكَ رَبُّكَ مَقَامًا مَّحْمُوْدًا۔ [بنی اسرائیل 79:17]

دُنیا آزمائش کی جگہ ہے، یہاں خیر و شر کے راستے کھلے ہیں، جو چاہے اللہ تعالیٰ کے دیے ہوئے اختیار سے ایمان و بھلائی کا راستہ چُن لے اور جو چاہے کفر و بُرائی کی راہ پر چل نکلے۔ اگرچہ آخرت میں سب سے پوچھ گچھ ہوگی اور بھلائی والوں کو انعام سے نوازا جائے گا، جب کہ بُرائی والوں کو سزا بھگتنا ہوگی... مگر دُنیا میں دونوں طرح کی راہیں کھلی ہیں۔

اللہ تعالیٰ کی وحدانیت اور اُس کی قدرتِ کاملہ کے دلائل روشن ہیں۔ قرآن و سنت میں بھی واضح بیان ہے اور عقلِ سلیم بھی گواہی دیتی ہے... اِس کے باوجود دُنیا میں اربوں لوگ ایسے ہیں جو اللہ کریم کو نہیں مانتے؛ کیونکہ آزمائش کے لیے یہاں چھوٹ ہے، تاہم روزِ حشر ہر ایک ربِّ کریم کی توحید کی گواہی بھی دے گا اور قدرت کا اقرار بھی کرے گا، مگر اُس وقت کا ایمان قبول نہیں کیا جائے گا۔

سید عالم ﷺ کی رسالت و سیادت، فضائل و کمالات اور خصائص و مناقب کے دلائل بھی واضح ہیں۔ لا تعداد نصوص، بے شمار معجزات اور عقل و دانش کے براہین آپ کی نبوت و صداقت اور عظمت و محبوبیت پر شاہد ہیں... پھر بھی دُنیا میں بے شمار بد نصیب آپ ﷺ کو نہیں مانتے؛ اسی وجہ سے کہ یہاں امتحان کی خاطر مہلت دی گئی ہے، لیکن حشر میں اپنے اور بیگانے سبھی آپ کی شان و عظمت کو دل و جان سے تسلیم کریں گے، مگر اُس دن کا ماننا نہیں مانا جائے گا۔ سفیرِ عشق و محبت، پیکرِ علم و حکمت، اعلیٰ حضرت بریلوی علیہ الرحمہ نے کہا:

آج لے اُن کی پناہ! آج مدد مانگ اُن سے!

پھر نہ مانیں گے قیامت میں اگر مان گیا

سرورِ کونین ﷺ کا مقام دُنیا میں بھی ساری مخلوق سے اُونچا ہے، مگر یہاں منکرین بے شمار ہیں... اور محشر میں بھی آپ کا رُتبہ ساری کائنات سے بلند ہوگا، لیکن وہاں انکار کرنے والا کوئی نہیں ہوگا، بلکہ ہر ایک کی زبان سے بے اختیار ”واہ! واہ!“ ہی نکلے گا۔

عرشِ حق ہے مسندِ رفعتِ رسول اللہ کی
دیکھنی ہے حشر میں عزّتِ رسول اللہ کی

گزشتہ تین خطباتِ جمعہ میں نبی کریم ﷺ کے نو خصائص کا تذکرہ ہوا، یعنی وہ اوصاف جو ربِّ کریم نے اولین و آخرین میں کسی اور کو نہیں دیے، صرف اور صرف رسولِ مکرم ﷺ کو عطا فرمائے ہیں۔ ان میں سے کچھ خصائص وہ ہیں جن کا ظہور سرکارِ دو عالم ﷺ کی ولادتِ مبارکہ سے بھی پہلے ہو چکا تھا، جب کہ کچھ ایسے ہیں جو آپ کی ظاہری حیاتِ طیبہ میں ظاہر ہوئے۔

ربِّ کریم نے حضورِ اقدس ﷺ سے بے شمار ایسی خصوصیات کا بھی وعدہ فرمایا ہے جن کا مشاہدہ قیامت کے دن یا اُس کے بعد ہوگا۔ چنانچہ آج کے خطبہ میں چند اُخرویٰ خصائص نبویہ کے تذکرہ سے ایمان کو تازہ کیا جائے گا، اِنْ شَاءَ اللہ تعالیٰ۔

خاصہ مصطفیٰ صَلَّی اللہُ عَلَیْہِ وَاٰلِہٖ وَسَلَّم ... ہر اعزاز میں تقدیم

”پہلے آئیے... پہلے پائیے!“ کا اصول دُنیا بھر میں لاگو ہوتا ہے اور اس کے مطابق اگر کسی کو پہلے آنے پر پہلے ملتا ہے تو کوئی حیرانی والی بات نہیں... لیکن اگر کوئی سب سے آخر میں آئے اور سب سے پہلے پائے تو حیرت و تعجب سے نظریں اٹھیں گی کہ اس میں کون سی خصوصیت ہے، کہ بعد میں آنے کے باوجود پہلے لے رہا ہے!

اگرچہ جانِ کائنات صَلَّی اللہُ عَلَیْہِ وَاٰلِہٖ وَسَلَّم کا نور سب سے پہلے پیدا کیا گیا، مگر دُنیا میں آپ کی جلوہ گری تمام انبیائے کرام عَلَیْہِمُ السَّلَام کے بعد ہے... یہ سب سے آخر میں تشریف لانے والے کی انفرادی شان ہے کہ روزِ قیامت آپ صَلَّی اللہُ عَلَیْہِ وَاٰلِہٖ وَسَلَّم کو ہر اعزاز میں سب سے مقدم رکھا جائے گا:

قبر سے باہر آنا: حشر کا آغاز قبروں سے نکلنے کے ساتھ ہو گا اور سب سے پہلے آپ صَلَّی اللہُ عَلَیْہِ وَاٰلِہٖ وَسَلَّم ہی اپنے روضہ اطہر سے باہر تشریف لائیں گے۔ سیدنا ابو سعید سعد خُدَری رَضِیَ اللہُ عَنْہُ سے روایت ہے کہ محشر کے ذولہا صَلَّی اللہُ عَلَیْہِ وَاٰلِہٖ وَسَلَّم نے فرمایا: **وَأَنَا أَوَّلُ مَنْ تَنْشَقُّ الْأَرْضُ عَنْهُ يَوْمَ الْقِيَامَةِ، وَلَا فَخْرَ** ⁽¹⁾ یعنی ”(روزِ حشر مجھے یہ اعزاز بھی عطا ہو گا کہ) سب سے پہلے میں ہی زمین سے باہر آؤں گا اور میں نے یہ بات بطور فخر بیان نہیں کی (بلکہ احسانِ ربانی کا شکر ادا کرنے اور اُمت کو آگاہ کرنے کے لیے ذکر کی ہے)۔“ (سنن ابن ماجہ: 4308، حدیث صحیح)

احادیثِ کریمہ کے مطابق رسول اللہ صَلَّی اللہُ عَلَیْہِ وَاٰلِہٖ وَسَلَّم اپنی قبر اطہر سے اس شان کے ساتھ باہر تشریف لائیں گے کہ دائیں دستِ اقدس میں سیدنا صدیق اکبر رَضِیَ اللہُ عَنْہُ کا ہاتھ اور بائیں دستِ مبارک میں سیدنا فاروقِ اعظم رَضِیَ اللہُ عَنْہُ کا ہاتھ ہو گا، پھر مکہ معظمہ اور مدینہ طیبہ کے قبرستانوں میں جتنے مسلمان دفن ہیں، سب کو اپنے ہمراہ لے کر میدانِ حشر کی طرف تشریف لے جائیں گے۔ (جامع ترمذی، حدیث: 3669، 3692)

محشر میں قیادت: جب اولین و آخرین حشر کے میدان میں جمع ہوں گے تو سب سے آگے وہی ذات ہو گی جو دُنیا کے اندر سب سے آخر میں تشریف لائی تھی۔ سیدنا جبیز بن مُطعم رَضِیَ اللہُ عَنْہُ سے روایت ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا: **وَأَنَا الْحَاشِرُ الَّذِي يُحْشَرُ النَّاسُ عَلَى قَدَحِي**۔ ”میں ہی حاشر ہوں، تمام لوگ میرے قدموں پر جمع کیے جائیں گے۔“ (صحیح بخاری، حدیث: 4896)

حساب و کتاب: قیامت کا ایک اہم مرحلہ حساب و کتاب کا ہو گا، لوگ حساب شروع ہونے کا انتظار کر کر کے تھک جائیں گے اور سخت پریشان ہوں گے، حتیٰ کہ آدھا دن یوں ہی گزر جائے گا، بالآخر جب شفاعتِ کُبْرٰی کے ساتھ حساب و کتاب شروع ہو گا تو رسول اللہ صَلَّی اللہُ عَلَیْہِ وَاٰلِہٖ وَسَلَّم کے اعزاز کے لیے سب سے پہلے آپ کی اُمت سے حساب لیا جائے گا۔ ⁽²⁾

سیدنا عبد اللہ بن عباس رَضِیَ اللہُ عَنْہُ نے شفیعِ محشر صَلَّی اللہُ عَلَیْہِ وَاٰلِہٖ وَسَلَّم سے روایت کیا: جب اللہ تعالیٰ مخلوق میں فیصلہ فرمانا چاہے گا تو ایک

¹ اَنِّی: لَا اَقُولُہٗ اَفْتِخَارًا وَتَبَجُّحًا، بَلْ شُكْرًا وَتَحَدُّثًا بِالْنِّعْمَةِ وَاعْلَامًا لِلْاُمَّةِ۔ (فیض القدير للمناوی، تحت الحديث: 2693)

² عن حذيفة مرفوعاً: نَحْنُ الْآخِرُونَ مِنْ أَهْلِ الدُّنْيَا وَالْأَوَّلُونَ يَوْمَ الْقِيَامَةِ الْمَقْضِيُّ لَهُمْ قَبْلَ الْخَلَائِقِ۔ (صحيح المسلم: 856)

مُنَادِی پکارے گا: اَیْنَ أَحْمَدُ وَأُمَّتُهُ؟ سیدنا احمد صَلَّی اللہُ عَلَیْہِ وَاٰلِہٖ وَسَلَّم اور اُن کی اُمت کہاں ہیں؟ فرمایا: ”ہم ہی آخری ہیں اور ہم ہی اوّل ہیں... ظہور میں سب اُمتوں کے بعد ہیں اور حساب میں سب سے پہلے ہیں۔“ مزید فرمایا: فَتَقْرَجُ لَنَا الْأُمَمُ عَنْ طَرِیقِنَا، فَتَمْضِي غُرَّاءَ حُجَّالِیْنِ مِنْ أَكْثَرِ الظُّهُورِ۔ یعنی ”اعلان ہوتے ہی تمام اُمتیں ہمارے لیے راستہ بنائیں گی اور ہم اس شان سے گزریں گے کہ وضو کی برکت سے چہرے بھی چمک رہے ہوں گے اور دیگر اعضائے وضو بھی روشن ہوں گے۔“ فرمایا: ”(یہ منظر دیکھ کر) تمام اُمتیں کہیں گی: کَاذِبَتْ هَذِهِ الْأُمَّةُ أَنْ تَكُونَ أَنْبِیَاءَ كُلِّهَا۔ (چہروں اور اعضا کی چمک ایسی شان دار ہے کہ) قریب تھا یہ ساری اُمت ہی انبیاء ہو جاتی۔“

(مسند احمد، حدیث: 2546، 2692۔ مسند ابو داؤد طیالسی، حدیث: 2834۔ دلائل النبوة للبیہقی: 5/482۔ حسن لغیرہ)

پُل صراط کا عبور: حساب کے بعد اگلا مرحلہ جنت میں جانے کے لیے جہنم کے اوپر بنے پُل صراط کو عبور کرنا ہوگا، نبی رحمت صَلَّی اللہُ عَلَیْہِ وَاٰلِہٖ وَسَلَّم کی اس طرح بھی عزت افزائی ہوگی کہ سب سے پہلے آپ اپنی اُمت کو پُل صراط عبور کروائیں گے۔

سیدنا ابو ہریرہ رضی اللہ تعالیٰ عنہ نے جانِ رحمت صَلَّی اللہُ عَلَیْہِ وَاٰلِہٖ وَسَلَّم سے روایت کیا: فَأَكُونُ أَوَّلَ مَنْ يَجُوزُ مِنَ الرُّسُلِ بِأُمَّتِهِ۔⁽¹⁾ مفہوم یہ کہ ”پُل صراط کے پاس کھڑے ہو کر اپنی نگرانی میں سب سے پہلے میں اپنی اُمت کو گزاریں گا۔“ (صحیح بخاری، حدیث: 806)

جنت میں داخلہ: آخرت کا آخری مرحلہ جنت میں داخلہ کا ہے اور اس میں بھی رسول اللہ صَلَّی اللہُ عَلَیْہِ وَاٰلِہٖ وَسَلَّم کو سب سے مقدم رکھا جائے گا۔ جنت میں سب سے پہلے امام الانبیاء صَلَّی اللہُ عَلَیْہِ وَاٰلِہٖ وَسَلَّم داخل ہوں گے اور آپ کے صدقے آپ کی اُمت تمام اُمتوں سے پہلے داخل ہوگی۔

سیدنا انس بن مالک رضی اللہ عنہ سے روایت ہے کہ جانِ جہاں صَلَّی اللہُ عَلَیْہِ وَاٰلِہٖ وَسَلَّم نے فرمایا: میں جنت کے دروازے پر جا کر اُسے کھلاؤں گا تو خازنِ جنت (دربان) پوچھے گا: مَنْ أَنْتَ؟ آپ کون ہیں؟ میں کہوں گا: مُحَمَّدٌ۔ چنانچہ دربان کہے گا: بِكَ أَمْرٌ لَا أَفْتَحُ لِأَحَدٍ قَبْلَكَ۔ (صحیح مسلم، حدیث: 197) وَفِي رِوَايَةٍ: وَلَا أَقُومُ لِأَحَدٍ بَعْدَكَ۔ (صفۃ الجنة للاصفہانی، حدیث: 83) یعنی اللہ تعالیٰ نے مجھے آپ کی خاطر ہی حکم دیا تھا کہ آپ سے پہلے کسی کے لیے دروازہ نہ کھولوں اور میں حضور کے بعد کسی کے لیے قیام نہیں کروں گا۔

محدثین نے لکھا: خازنِ جنت کا یہ اعزاز ہے کہ تمام جنتی فرشتے اُن کی تعظیم و تکریم کرتے ہیں، ربِّ کریم نے اپنے حبیب صَلَّی اللہُ عَلَیْہِ وَاٰلِہٖ وَسَلَّم کی عزت افزائی کے لیے خازنِ جنت کو حکم دے رکھا ہے کہ کھڑے ہو کر اُن کا انتظار کرنا! پھر جب وہ تشریف لائیں تو سب کے سامنے اُن کا نام پوچھ کر دروازہ کھولنا؛ تاکہ سب کو پتا چلے وہی شہر یارِ اِرم (سلطانِ جنت) ہیں۔ (ملخص از فیض القدیر شرح الجامع الصغیر، زیر حدیث: 2)

شہر یارِ اِرم تاج دارِ حرم نوبہارِ شفاعت پہ لا کھوں سلام

¹ قال الشيخ: وَيَجُوزُ أَنْ تَجْعَلَ الْبَاءَ لِلتَّعْدِيَةِ مَعْلَى: يُجِيزُ أُمَّتَهُ وَاقِفًا عَلَيْهِ حَاضِرًا عِنْدَهُ. (لمعات التنقيح، تحت الحديث: 5581) وَيُؤَيِّدُ هَذَا مَا رَوَى أَنَسُ مَرْفُوعًا: إِنِّي لَقَائِمٌ أَنْتَظِرُ أُمَّتِي تَعْبُرُ الصِّرَاطَ۔۔۔ (مسند الإمام احمد، الحديث: 12824، حديث صحيح)

خاصہ مصطفیٰ صَلَّی اللہُ عَلَیْہِ وَاٰلِہٖ وَسَلَّم... اولین و آخرین کی سرداری

دُنیا دارِ الاسباب ہے، یہاں اسباب، یعنی دولت و طاقت کی بنیاد پر ایسے لوگ بھی وڈیرے بن بیٹھے ہیں جن میں اہلیت و قابلیت نہیں ہوتی... جب کہ آخرت کا نظام دُنیا سے یکسر مختلف ہے، وہاں کے تمام اُمور اسباب سے بالاتر ہیں، آخرت میں فقط باری تعالیٰ کا حکم ہوگا، اسباب وغیرہ کچھ نہیں ہوں گے۔ وہاں زور آزمائی کے ذریعے عزت حاصل کرنے کا کوئی امکان نہیں، آخرت میں عزت و سیادت فقط اُسی کی ہوگی جسے ربِّ ذوالجلال عزت عطا فرمائے گا۔

ماہِ مدینہ صَلَّی اللہُ عَلَیْہِ وَاٰلِہٖ وَسَلَّم کی خصوصیات میں سے یہ بھی ہے کہ **قیامت کے دن** جب اولین و آخرین جمع ہو کر باری تعالیٰ کے حضور حاضر ہوں گے، تب **حکمِ الہی سے عزت و کرامت اور سروری و سرداری کا تاج خاتم النبیین صَلَّی اللہُ عَلَیْہِ وَاٰلِہٖ وَسَلَّم کے سرِ انور پر سجایا جائے گا۔**

سیدنا ابو ہریرہ رضی اللہ تعالیٰ عنہ نے شہرِ یارِ اِرم صَلَّی اللہُ عَلَیْہِ وَاٰلِہٖ وَسَلَّم سے روایت کیا: اَنَا سَيِّدُ وَلَدِ آدَمَ يَوْمَ الْقِيَامَةِ۔ یعنی ”باری تعالیٰ روزِ قیامت (بھی) مجھے ہی تمام انسانوں کی سرداری عطا فرمائے گا۔“ (صحیح مسلم، حدیث: 2278)

حدیثِ پاک سے متعلق دو باتیں بہت اہم ہیں:

- (1) سردار وہ ہوتا ہے جو بھلائی میں پوری قوم سے بڑھ کر ہو، لوگ مشکلات میں اُس کی پناہ لیں اور وہ اُن کی مصیبتیں دُور کرے۔
 رسول اللہ صَلَّی اللہُ عَلَیْہِ وَاٰلِہٖ وَسَلَّم بلاشبہ ہر خیر میں تمام انسانوں سے برتر ہیں اور روزِ قیامت کی مصیبتوں میں اللہ تعالیٰ کے حکم سے فقط آپ ہی کام آئیں گے؛ لہذا قیامت میں تمام مخلوق کی سرداری کا سہرا آپ ہی کے سرِ انور پر سجتا ہے۔ سیدنا ابی بن کعب رضی اللہ عنہ کی روایت کردہ حدیثِ نبوی کے مطابق ربِّ کریم نے رسول اللہ صَلَّی اللہُ عَلَیْہِ وَاٰلِہٖ وَسَلَّم کو تین مقبول دُعائیں عطا فرمائیں۔ آپ صَلَّی اللہُ عَلَیْہِ وَاٰلِہٖ وَسَلَّم نے دوبار یہ التجا کی: اَللّٰهُمَّ اغْفِرْ لِّاُمَّتِي، اَللّٰهُمَّ اغْفِرْ لِّاُمَّتِي۔ ”اے اللہ! میری اُمت کو بخش دے! الہی! میری اُمت کی مغفرت فرما دے!“ ارشاد فرمایا: وَآخَرْتُ الثَّالِثَةَ لِيَوْمِ يَرْعَبُ اِلَى الْخَلْقِ كُلُّهُمْ حَتَّى اِبْرَاهِيْمَ ؑ۔ یعنی ”تیسری دُعا کو میں نے روزِ قیامت تک کے لیے مؤخر کر دیا، اُس دن میرے جدِ امجد ابراہیم علیہ السلام سمیت تمام مخلوق میری محتاج ہوگی۔“ (صحیح مسلم، حدیث: 820)
- (2) حضورِ اقدس صَلَّی اللہُ عَلَیْہِ وَاٰلِہٖ وَسَلَّم دُنیا میں بھی تمام مخلوق کے سردار ہیں اور روزِ قیامت بھی سرور ہوں گے، حدیثِ پاک میں قیامت کا ذکر اس لیے فرمایا کہ اُس دن آپ کی سروری کا جلوہ پورے جو بن کے ساتھ دکھایا جائے گا اور کسی کو بھی اُس سے انکار کی جرأت نہیں ہوگی۔⁽²⁾

¹ قَالَ الْهَرَوِيُّ: السَّيِّدُ هُوَ الَّذِي يَفُوقُ قَوْمَهُ فِي الْحَيْرِ۔ وَقَالَ غَيْرُهُ هُوَ الَّذِي يُفَزَعُ اِلَيْهِ فِي النَّوَائِبِ وَالشَّدَائِدِ فَيَقُومُ بِأَمْرِهُمْ وَيَتَحَمَّلُ عَنْهُمْ مَكَارِهِهُمْ وَيَدْفَعُهَا عَنْهُمْ۔ (شرح النووی علی مسلم، تحت الحديث)

² وَأَمَّا قَوْلُهُ صَلَّى اللَّهُ عَلَيْهِ وَسَلَّمَ ”يَوْمَ الْقِيَامَةِ“ مَعَ أَنَّهُ سَيِّدُهُمْ فِي الدُّنْيَا وَالْآخِرَةِ، فَسَبَبُ التَّقْيِيدِ أَنَّ فِي يَوْمِ الْقِيَامَةِ يَظْهَرُ سُودُ دَلَالِكٍ أَحَدٍ وَلَا يَبْقَى مُنَازِعٌ وَلَا مُعَانِدٌ۔ (المرجع نفسه)

جلوہ سیادت: قیامت کو نبی رحمت ﷺ کی سرداری کا اظہار اس طرح بھی ہو گا کہ آپ سب کی حاجت روائی فرمائیں گے۔ نیز آپ کی سیادت کا جلوہ دیگر کئی طرح سے بھی دکھایا جائے گا، مثلاً:

خصوصی لباس و اعلیٰ مقام: سرور میدانِ حشر ﷺ کو سب سے اعلیٰ لباس پہنایا جائے گا، نیز عرشِ الہی کے پاس آپ کو ایسے اعزازی مقام پر فائز کیا جائے گا جو کسی اور کو نصیب نہیں ہو گا۔

سیدنا ابو ہریرہ رضی اللہ عنہ نے رسول کریم ﷺ سے روایت کیا: فَأُكْنِى الْحَلَّةَ مِنْ حُلَلِ الْجَنَّةِ، ثُمَّ أَقُومُ عَنْ يَمِينِ الْعَرْشِ لَيْسَ أَحَدٌ مِّنَ الْخَلَائِقِ يَقُومُ ذَلِكَ الْمَقَامَ غَيْرِىَ۔ یعنی ”روز قیامت مجھے عظیم الشان جنتی جوڑا پہنایا جائے گا، پھر میں عرشِ الہی کی دائیں جانب قیام کروں گا، میرے علاوہ پوری مخلوق میں کوئی بھی اُس جگہ قیام نہیں کرے گا۔“ (ترمذی: 3611، قال الترمذی: حسن غریب)

امامت و خطابت: قیامت کے روز عظمت و جلالِ الہی کے سبب سبھی خوف زدہ ہوں گے، حتیٰ کہ کسی کو ربِّ تعالیٰ کے حضور عرض پیش کرنے کی ہمت بھی نہیں ہوگی... یہ ہمارے آقا کریم ﷺ کا ہی اعزاز ہو گا کہ اُس دن آپ ”امام“ بن کر سب کی قیادت بھی فرمائیں گے اور ”خطیبِ محشر“ کے منصب پر فائز ہو کر بارگاہِ ربِّ العزت میں گزارشات بھی پیش کریں گے۔

سیدنا ابی بن کعب رضی اللہ عنہ سے روایت ہے کہ سرورِ عالم ﷺ نے فرمایا: إِذَا كَانَ يَوْمُ الْقِيَامَةِ كُنْتُ إِمَامَ النَّبِيِّينَ وَخَطِيْبَهُمْ وَصَاحِبَ شَفَاعَتِهِمْ، غَيْرَ فَخْرٍ۔ یعنی ”قیامت کے دن میں ہی تمام انبیاء کا امام ہوں گا، میں ہی اُن کا خطیب ہوں گا اور میں ہی صاحبِ شفاعت ہوں گا، یہ بات فخر کے طور پر نہیں کہہ رہا۔“ (جامع ترمذی، حدیث: 3613۔ سنن ابن ماجہ: 4314۔ صحیح لغیرہ)

مقام محمود: روزِ قیامت خاتم النبیین ﷺ کی سرداری کا جلوہ اتنا واضح ہو گا کہ کسی کو انکار کی مجال نہیں ہوگی۔ اولین و آخرین، انبیاء و مرسلین، کفار و مؤمنین... سبھی بلند شان کو دیکھ کر حضور ﷺ کی تعریفیں کریں گے۔ یہی وہ ”مقام محمود“ ہے، جس کا وعدہ کرتے ہوئے ربِّ کریم نے ارشاد فرمایا: عَسَىٰ أَنْ يَبْعَثَكَ رَبُّكَ مَقَامًا مَّحْمُودًا۔ ”عن قریب آپ کا رب آپ کو اُس مقام پر فائز فرمائے گا جہاں سبھی آپ کی حمد و ثنا کریں گے۔“ [بنی اسرائیل 79:17]

ہمیں نوازنے کے لیے حکم ہوا کہ اذان سن کر اُس کا جواب دو! پھر دُعا کرو! دُعاے اذان میں یہ کلمات بھی ہیں: وَابْعَثْهُ مَقَامًا مَّحْمُودًا الَّذِي وَعَدْتَهُ۔ الٰہی! حضور کو اُس مقام محمود پر فائز فرما جس کا تُو نے اُن سے وعدہ فرمایا ہے! اذان کے بعد والی دُعا پر بشارت عطا ہوئی: حَلَلْتُ لَهُ شَفَاعَتِي يَوْمَ الْقِيَامَةِ۔ یعنی ”میں روزِ قیامت یہ دُعا کرنے والے کی شفاعت کروں گا۔“ (صحیح بخاری: 4719)

لواء الحمد: سیدنا ابو سعید رضی اللہ تعالیٰ عنہ سے روایت ہے کہ سید عالم ﷺ نے فرمایا: وَبَيِّدِي لَوَاءَ الْحَمْدِ وَلَا فَخْرَ، وَمَا مِنْ نَّبِيٍّ يَوْمَئِذٍ آدَمُ فَمَنْ سِوَاكَ إِلَّا تَحْتَ لَوَائِي۔ ”قیامت کے دن لواءِ الحمد (حمد کا جھنڈا) میرے پاس ہو گا، اس پر کوئی فخر نہیں، اُس دن حضرت آدم سمیت تمام انبیاء علیہم السلام میرے جھنڈے کے نیچے ہوں گے۔“ (جامع ترمذی، حدیث: 3615، صحیح لغیرہ)

خاصہ مصطفیٰ صَلَّی اللہُ عَلَیْہِ وَاٰلِہٖ وَسَلَّم... شفاعتِ کُبْرٰی

سرکارِ دو عالم صَلَّی اللہُ عَلَیْہِ وَاٰلِہٖ وَسَلَّم کے اُخروی خصائص میں سے ایک شفاعتِ کُبْرٰی بھی ہے، جسے آپ صَلَّی اللہُ عَلَیْہِ وَاٰلِہٖ وَسَلَّم نے اپنی زبانِ پاک سے بے شمار (متواتر) احادیثِ کریمہ میں بیان فرمایا ہے۔ (احادیثِ شفاعت کی ایمان افروز تلخیص دیکھیے: فتاویٰ رضویہ، ج: 30، ص: 218 تا 225، رضافاؤنڈیشن)

حشر کا دن ایک ہزار سال کا ہو گا، لیکن وہ اپنی ہولناکی اور سختیوں کے سبب کافر کو پچاس ہزار سال کا محسوس گا، لوگ سخت پریشان ہوں گے، مگر اللہ تعالیٰ کی حکمت سے حساب و کتاب کا سلسلہ شروع نہیں ہو گا، آدھا دن اسی طرح انتہائی مصیبت میں گزر جائے گا۔ بالآخر اہل محشر باہمی مشورے سے ایک ایک کر کے متعدد انبیائے کرام عَلَیْہِمُ الصَّلَوٰتُ وَالسَّلَامَاتُ کے حضور حاضر ہوں گے اور التجا کریں گے: آپ اللہ کریم کے مقبول و مقرب ہیں، ہماری سفارش کر دیجیے کہ حساب شروع ہو جائے!... لیکن اللہ تعالیٰ کے جلال و عظمت کے سبب کوئی بھی سفارش کرنے کے لیے تیار نہیں ہو گا، سبھی فرمائیں گے: کسی اور کے پاس جاؤ!

لوگ سب سے آخر میں رُوح اللہ سیدنا عیسیٰ عَلَیْہِ الصَّلَوٰتُ وَالسَّلَامَاتُ کے پاس حاضر ہوں گے، وہ بھی سفارش نہیں فرمائیں گے۔ لوگ کہیں گے: پھر ہم کہاں جائیں؟ وہ فرمائیں گے:

- اِنطَلِقُوا اِلٰی سَيِّدٍ وُلْدِ اٰدَمَ، فَاِنَّهُ اَوَّلُ مَنْ تَنْشَقُّ عَنْهُ الْاَرْضُ يَوْمَ الْقِيَامَةِ۔ اُس ہستی کی بارگاہ میں حاضر ہو جاؤ جس کے سر پر اللہ تعالیٰ نے تمام مخلوق کی سرداری کا تاج سجایا ہے! قیامت میں وہی سب سے پہلے زمین سے باہر تشریف لائے ہیں۔⁽¹⁾
- اِئْتُوا عَبْدًا فَتَحَ اللّٰهُ بِہٖ وَخَتَمَ۔ تم اُس بندہ خدا کے پاس جاؤ جو فاتحِ بابِ نبوت و خاتمِ دورِ رسالت ہیں۔
- وَغَفَرَ لَہٗ مَا تَقَدَّمَ مِنْ ذَنْبِہٖ وَمَا تَأَخَّرَ۔ جن کے صدقے اللہ تعالیٰ نے اُن کے اپنوں کے اگلے اور پچھلے گناہ معاف فرمائے۔
- وَيَجِیْءُ فِیْ ہٰذَا الْیَوْمِ اٰمَنًا۔⁽²⁾ جو آج محشر کے دن امان کے ساتھ، بے خوف ہو کر تشریف لائے ہیں۔

مصیبت کے مارے لوگ ہر طرف سے مایوس ہو کر مولائے کل، ختمِ رُسل ﷺ کی بارگاہ میں حاضر ہوں گے اور عرض کریں گے:

❖ يَا نَبِیَّ اللّٰہِ! فَتَحَ اللّٰہُ بِکَ وَخَتَمَ، وَغَفَرَ لَکَ مَا تَقَدَّمَ مِنْ ذَنْبِکَ وَمَا تَأَخَّرَ، وَجِئْتُ فِیْ ہٰذَا الْیَوْمِ اٰمَنًا۔⁽³⁾ یا نبی اللہ! آپ کی شان یہ ہے کہ ربِّ کریم نے آپ کو سب سے پہلے نبی بنا کر نبوت کا دروازہ کھولا اور سب سے آخر میں بھیج کر تاجِ دارِ ختمِ نبوت بنایا، آپ کی خاطر آپ کے پہلوں اور پچھلوں کی خطائیں معاف فرمائیں اور آج آپ ہی بے خوف تشریف لائے ہیں۔

¹ مسند احمد، حدیث: 15

² وَفِیْ سُبْحَةِ: وَتَحْنُ فِیْ ہٰذَا الْیَوْمِ اٰمَنًا۔ (مصنف ابن ابی شیبہ، ج: 6، ص: 306، حدیث: 31675، دار التاج)

³ مصنف ابن ابی شیبہ، حدیث: 31675

❖ اَلَا تَرَى مَا نَحْنُ فِيْهِ؟ اَلَا تَرَى مَا قَدْ بَلَغْنَا؟ حضور! نگاہ تو فرمائیے کہ ہم کس مصیبت میں ہیں!... سرکار! ملاحظہ تو کیجیے کہ ہم کس حالت تک پہنچ گئے ہیں!

❖ اِسْفَعْ لَنَا اِلٰی رَبِّكَ! (مسلم، حدیث: 194) آقا! اپنے ربِّ کریم کے حضور ہماری سفارش کر دیجیے!

سرکارِ دو عالم صَلَّی اللہُ عَلَیْہِ وَاٰلِہٖ وَسَلَّم فرمائیں گے: اَنَا لَهَا۔ (بخاری: 7510) اَنَا صَاحِبُكُمْ۔ (معجم کبیر: 6117) ”میں ہی شفاعت کرنے کے لیے ہوں، میں ہی تمہارا مطلوب ہوں (جس کو پانے کے لیے تم پورے محشر میں پھرتے رہے)۔“ مولانا حسن رضا بریلوی علیہ الرحمہ نے کہا:

دکھائی جائے گی محشر میں شانِ محبوبی	کہ آپ ہی کی خوشی آپ کا کہا ہو گا
کہیں گے اور نبی: اِذْهَبُوْا اِلٰی غٰیْرِی	مرے حضور کے لب پر اَنَا لَهَا ہو گا

چنانچہ شفیع محشر صَلَّی اللہُ عَلَیْہِ وَاٰلِہٖ وَسَلَّم کرم فرماتے ہوئے عرش کے نیچے ربِّ تعالیٰ کے حضور سجدہ ریز ہو جائیں گے اور اللہ تعالیٰ کی توفیق سے اُس کی ایسی حمد و ثنا کریں گے کہ پہلے ایسی حمد کی توفیق کسی کو بھی عطا نہیں ہوئی۔ پھر حکم ہو گا: يَا مُحَمَّدُ! اِرْفَعْ رَأْسَكَ، وَقُلْ يُسْمِعْ لَكَ، وَسَلْ تُعْطَ، وَاسْفَعْ تُشْفَعْ پیارے! سر اٹھائیے... کیسے! آپ کی بات سنی جائے گی... مانگیے! آپ کو عطا کیا جائے گا... اور شفاعت کیجیے! آپ کی شفاعت قبول ہوگی۔ (صحیح بخاری، حدیث: 4712)

پھر شفاعت کا سلسلہ شروع ہو جائے گا، اب بابِ شفاعت کھلنے کے بعد تمام انبیاء عَلَیْہِمُ السَّلَام اپنی اپنی اُمتوں کی شفاعت فرمائیں گے، اولیاء، شہداء، علماء، حفاظ، حاجی حضرات، بلکہ دینی منصب والا ہر شخص اپنے اپنے متعلقین کی شفاعت کرے گا۔ کم عمری میں وفات پانے والے بچے اپنے ماں باپ کی شفاعت کریں گے، یہاں تک کہ کچھ لوگ علما کے پاس آکر عرض کریں گے: یاد کیجیے! میں نے آپ کو پانی پلایا تھا، کوئی کہے گا: میں نے آپ کو وضو کے لیے پانی دیا تھا، چنانچہ علما ان کی بھی شفاعت کریں گے۔ (دیکھیے: بہارِ شریعت، ج: 1، ص: 139 تا 141)

علمائے فرمایا: ربِّ کریم لوگوں کے دلوں میں باقی انبیاء کرام کی طرف جانے کا خیال ڈالے گا اور پہلے پہل شفیع محشر صَلَّی اللہُ عَلَیْہِ وَاٰلِہٖ وَسَلَّم کے حضور حاضر ہونے کا دھیان نہیں آئے گا۔ لاکھوں، کروڑوں افراد کو حدیثِ شفاعت معلوم ہے... وہاں صحابہ و تابعین، مفسرین و محدثین اور علماء و اولیاء... سبھی موجود ہوں گے، مگر تمام کے ذہنوں سے یہ بات ایسے جھلا دی جائے گی کہ نہ جانے کتنے عرصے تک مختلف دروازوں پر شفاعت کی جھیک مانگتے رہیں گے؛ یہ اس لیے ہو گا کہ لوگوں کو حضور کی شانِ محبوبی دکھائے جائے، آج اُن کے علاوہ کوئی شفیع نہیں۔

یہ کیسے کھلتا کہ اُن کے سوا شفیع نہیں عِبَث نہ آوروں کے آگے تَیِیْدَہ ہونا تھا

خلیل و نَجی، مسیح و صفی سبھی سے کہی کہیں بھی بنی؟
یہ بے خبری کہ خَلق پھری کہاں سے کہاں تمہارے لیے

حرفِ آخر: نبی کریم ﷺ کی سرداری اور اُمت کی زاری

اللہ تعالیٰ اور اُس کے رسول مکرم ﷺ نے جو کچھ ارشاد فرمایا ہے اُسے بن دیکھے دل و جان سے تسلیم کرنا اور پوری طرح اُس کی حقیقت سمجھ میں نہ آئے تب بھی اُس پر کامل یقین رکھنا ”ایمان بالغیب“ ہے اور رب تعالیٰ کی بارگاہ میں ایمان بالغیب ہی معتبر ہے۔

قیامت کے دن سب کچھ نگاہوں کے سامنے ہوگا، تب ہر منکر اللہ تعالیٰ کی توحید و قدرت کو بھی تسلیم کرے گا اور رسول اللہ ﷺ کی رسالت و سیادت کو بھی مان لے گا، لیکن اُس وقت کا ایمان قبول نہیں کیا جائے گا؛ کیونکہ وہ ایمان بالغیب نہیں ہوگا۔

بحمد اللہ ہمارا ایمان بالغیب ہے کہ قیامت ضرور قائم ہوگی اور اللہ تعالیٰ تمام اولین و آخرین کو دوبارہ زندہ کر کے میدانِ محشر میں جمع فرمائے گا... ہمیں بن دیکھے اس بات کا بھی کامل یقین ہے کہ اُس روز اللہ وحدہ لا شریک کی بادشاہی ہوگی اور صرف اُسی کا حکم ہوگا... اور قیامت کا نظارہ کیے بغیر ہی ہمارا یہ بھی پختہ عقیدہ ہے کہ ہمارے آقا کریم ﷺ ہی اُس روز کے ذولہا ہوں گے، عزت و کرامت کا تاج آپ ہی کے سرانور پر سجایا جائے گا اور بارگاہِ الہی سے آپ کو وہ شانیں عطا کی جائیں گی جو ہمارے تصور سے بلند و بالا ہیں۔

اکابر نے روزِ قیامت کے حوالے سے یہ ذہن سازی کی ہے:

فقط اتنا سبب ہے العقدِ بزمِ محشر کا کہ اُن کی شانِ محبوبی دکھائی جانے والی ہے

سرورِ کونین ﷺ کے خصائصِ کریمہ میں سے بے شمار ایسے ہیں جن کا ظہور قیامت کے دن ہوگا، آج کے خطبہ جمعہ میں فقط تین ایسے خصائص کا ذکر کیا گیا ہے:

(1) حضور پر نور ﷺ ظہور میں تمام انبیائے کرام علیہم السلام سے آخری ہیں، مگر روزِ قیامت آپ کو ہر اعزاز میں سب سے مقدم رکھا جائے گا۔ آپ ہی سب سے پہلے زمین سے باہر تشریف لائیں گے... آپ کی عزت افزائی کی خاطر سب سے پہلے آپ ہی کی اُمت سے حساب لیا جائے گا... پُل صراط سے بھی سب سے پہلے آپ ہی اپنی نگرانی میں اپنی اُمت کو گزاریں گے اور جنت کو بھی سب سے پہلے آپ ہی کے قدم چومنے کا موقع نصیب ہوگا۔

(2) شفاعتِ کبریٰ کا منصب بھی آپ ہی کو عطا کیا جائے گا۔ اہل محشر ایک ایک کر کے انبیائے کرام کی بارگاہوں میں شفاعت کی بھیک مانگیں گے، مگر رب العزت کے حضور فقط آپ ہی شفاعت کر کے حساب شروع کروائیں گے، بعد میں باقی حضرات کی سفارش ہوگی۔

(3) روزِ محشر آپ ہی تمام مخلوق کے سردار ہوں گے... تمام مخلوق آپ کی محتاج ہوگی... آپ کو سب سے اعلیٰ لباس عطا کیا جائے گا اور عزت و تعریف کے سب سے بڑے مقام پر فائز کیا جائے گا... آپ اولین و آخرین کے قائد و امام ہوں گے اور خطیبِ محشر بن کر سب کی حاجتیں رب العزت کے حضور پیش کریں گے۔

جنت میں سرداری: لوگ میدانِ محشر میں آپ ﷺ کی عزتوں کے جلوے دیکھ کر جب جنت میں پہنچیں گے تو وہاں بھی عزت و کرامت اور سیادت و فضیلت کا سہرا ہمارے آقا کریم ﷺ کی جبینِ سعادت پر ہی سجاد کھائی دے گا۔

سیدنا عبد اللہ بن عمرو رضی اللہ تعالیٰ عنہما کی روایت کے مطابق حضور ﷺ نے ہمیں نوازنے کے لیے حکم دیا کہ اذان سن کر اُس کا جواب دو! پھر میرے لیے وسیلہ کی دُعا کرو! فرمایا: فَمَنْ سَأَلَ إِلَى الْوَسِيلَةِ حَلَّتْ لَهُ الشَّفَاعَةُ۔ یعنی ”جو میرے لیے مقام وسیلہ کی دُعا کرے اُس کے لیے میری شفاعت لازم ہوگئی (میں اُس کی شفاعت کروں گا)۔“ (صحیح مسلم، حدیث: 384)

صحابہ کرام علیہم الرضوان نے پوچھا: یا رسول اللہ، صَلَّی اللہُ عَلَیْکَ وَسَلَّمَ! وسیلہ کیا ہے؟ فرمایا: أَعْلَى دَرَجَةٍ فِي الْجَنَّةِ لَا يَنْأَلُهَا إِلَّا رَجُلٌ وَاحِدٌ أَرْجُو أَنْ أَكُونَ أَنَا هُوَ۔ یعنی ”وسیلہ جنت کا وہ سب سے بلند درجہ ہے جو صرف ایک بندے کو نصیب ہوگا، مجھے یقین ہے کہ وہ درجہ پانے والا میں ہی ہوں گا۔“ (رواہ الترمذی عن سیدنا ابی ہریرۃ، رقم الحدیث: 3612، صحیح لغیرہ)

شفاعت کی خیرات پانے کے لیے ہمیں چاہیے کہ خاموشی سے اذان سننے، اُس کا جواب دینے اور اذان کے بعد دُعا پڑھنے کی عادت ڈالیں، اُس دُعا میں وسیلہ کی التجا بھی شامل ہے۔ حدیثِ پاک کے مطابق یہ قبولیت کا وقت ہے؛ اسی لیے اکابر نے سکھایا کہ اس وقت یہ دُعا بھی کر لی جائے: وَارْزُقْنَا شَفَاعَتَهُ يَوْمَ الْقِيَامَةِ۔ اے اللہ! ہمیں قیامت کے دن رسولِ پاک ﷺ کی شفاعت عطا فرما!

سرکارِ دوعالم ﷺ کی عزت و وجاہت کا تذکرہ کرتے ہوئے اُمتِ مسلمہ کی موجودہ صورتِ حال پر دل خون کے آنسو روتا ہے۔ اس وقت اجتماعی طور پر اُمتِ ذلت و رسوائی میں مبتلا ہے، غزہ کی تباہی کے بعد اُس پر قبضہ کے لیے اسرائیلی درندوں نے زمینی کارروائی بھی شروع کر دی ہے۔ دوسری طرف قطر پر ہونے والے حملے کے ردِ عمل میں تقریباً ساٹھ اسلامی ممالک کے سربراہان جمع ہوئے، لیکن افسوس کہ فقط ایک مذمتی قرارداد پاس ہوئی، عملی طور پر کوئی بھی قدم نہیں اٹھایا گیا۔ آخر یہ ذلت کیوں ہے؟ اس کا جواب بالکل واضح ہے... ربِّ کریم کے حضور اُمتِ مسلمہ کا اعزاز فقط رسولِ کریم ﷺ کے ساتھ نسبت کی وجہ سے ہے، قیامت کے روز بھی فقط اسی نسبت کی وجہ سے اُمت کی عزت افزائی ہوگی، اگر یہ نسبت کمزور ہوئی اور اُمت نے اس کی قدر نہ کی تو پھر یہی صورتِ حال ہوگی۔

شرعی مسئلہ: زیور ڈالنے کے لیے خواتین کا ناک یا کان کو چھدوانا (سوراخ کروانا) اور اُن میں زیور پہننا جائز ہے، تاہم مردوں کے لیے ایسا کرنا حرام ہے؛ کیونکہ مرد ایسا کرے تو خواتین کے ساتھ مشابہت ہوگی اور حدیثِ نبوی کے مطابق خواتین کے ساتھ مشابہت کرنے والے مردوں اور مردوں کے ساتھ مشابہت کرنے والی خواتین پر اللہ تعالیٰ کی لعنت ہے۔⁽¹⁾ (وقار الفتاوی: 1/269، طبعاً)

اسی لیے مردوں کو کندھوں سے نیچے تک بال رکھنا اور انھیں پیٹ کر کیچر / بینڈ لگانا جائز ہے اور اس طرح نماز بھی مکروہ تحریمی ہے۔

¹ مسند احمد، حدیث: 3151۔ صحیح بخاری، حدیث: 5885

اللہ تعالیٰ اپنے محبوب مکرم ﷺ کے طفیل ہم سب کی بخشش و مغفرت فرمائے! تذکرہ خصائص مصطفیٰ کریم ﷺ کی برکت سے محبت رسول کریم ﷺ میں اضافہ کی خیرات عطا کرے! اور سیرت طیبہ کا مطالعہ کر کے اُس پر عمل کی توفیق سے نوازے!

قادرِ مطلق اہل غزہ سمیت دُنیا بھر کے مظلوم مسلمانوں کی مدد فرمائے، امریکہ اسرائیل گٹھ جوڑ کے شر سے اُمت کو محفوظ رکھے! اور اسرائیل کو تمام اتحادیوں سمیت نشانِ عبرت بنائے!

رَبِّ کریم اہل پاکستان کو سیلاب سمیت تمام زمینی و آسمانی آفات سے محفوظ فرمائے اور مشکلات کا شکار جملہ مسلمانوں کی خاص مدد فرمائے! خالق کریم و وطن عزیز کے تمام ارباب اختیار کو اسلام کا خدمت گزار اور عوام کا خیر خواہ بنائے!

آمین بجاہِ النَّبِیِّ الْکَرِیْمِ ﷺ وَاللّٰهُ وَاسِعٌ عَلِیْمٌ!